

آنکھوں میں لینز لگے ہوں، تو وضو اور غسل کا حکم

مجیب: ابو حذیفہ محمد شفیق عطاری

مصدق: مفتی محمد قاسم عطاری

فتویٰ نمبر: 59

تاریخ اجراء: 23 محرم الحرام 1436ھ 17 نومبر 2014ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ اگر آنکھوں میں لینز لگے ہوئے ہوں تو کیا وضو و غسل کے لئے ان کو اتارنے کی حاجت ہے کہ نہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

وضو و غسل کے لئے لینز کا اتارنا کچھ ضروری نہیں کیونکہ آنکھوں کا اندورنی حصہ وضو یا غسل میں دھونا فرض یا سنت بلکہ مستحب بھی نہیں ہے اور ویسے بھی اندر پانی پہنچانے سے بچنا چاہیے کہ یہ مضر ہے بلکہ زیادہ مبالغہ کیا جائے تو بینائی چلے جانے کا اندیشہ ہے۔

فتاویٰ عالمگیری میں ہے ”وایصال الماء الی داخل العینین لیس بواجب ولا سنة ولا یتکلف فی الاغماص والفتح حتی یصل الماء الی الاشفار وجوانب العینین“ یعنی آنکھوں کے اندر پانی پہنچانا واجب بلکہ سنت بھی نہیں ہے اور آنکھوں کو صاف کرنے اور کھولنے میں تکلف نہ کرے کہ پانی پلکوں کی جڑوں اور آنکھوں کے جانبوں میں پہنچے۔ (فتاویٰ عالمگیری جلد 1 صفحہ 4 مطبوعہ دارالکتب العلمیہ بیروت)

بدائع الصنائع میں ہے: ”و ادخال الماء فی داخل العینین لیس بواجب لان داخل العین لیس بوجه لانه لا یواجه الیه، لان فیہ حرجا و قیل ان من تکلف لذلك من الصحابة کف بصره کابن عباس، وابن عمر رضی اللہ تعالیٰ عنہم“ یعنی آنکھوں کے اندر پانی پہنچانا واجب نہیں ہے اس لئے کہ آنکھوں کا اندورنی حصہ چہرہ نہیں کیونکہ اس کے ذریعے متوجہ نہیں ہوا جاتا، اور اس میں حرج ہے، کہا گیا ہے کہ صحابہ میں سے جس نے اس معاملے میں تکلف کیا ان کی بصارت جاتی رہی جیسے عبد اللہ بن عباس اور عبد اللہ بن عمر رضی اللہ تعالیٰ عنہم۔ (بدائع الصنائع جلد 1 صفحہ 97، 98 مطبوعہ دارالکتب العلمیہ بیروت)

سیدی اعلیٰ حضرت امام اہلسنت امام احمد رضا خان علیہ رحمۃ الرحمن لکھتے ہیں: ”پپوٹوں کی اندرونی سطح کہ ان دونوں مواضع کا دھونا باجماع معتد بہ اصلا فرض کیا مستحب بھی نہیں، وبالغ الامان عبد اللہ بن عمرو عبد اللہ بن عباس رضی اللہ تعالیٰ عنہم فکف بصرہما یعنی دو اماموں حضرت عبد اللہ بن عمر اور حضرت عبد اللہ بن عباس رضی اللہ تعالیٰ عنہم نے اس معاملے میں مبالغہ کیا تو ان کی بینائی جاتی رہی۔“ (فتاویٰ رضویہ، جلد 1، صفحہ 200، مطبوعہ رضا فاؤنڈیشن، لاہور)

صدر الشریعہ بدر الطریقہ علامہ مولانا مفتی محمد امجد علی اعظمی رحمۃ اللہ تعالیٰ علیہ فرماتے ہیں: ”آنکھوں کے ڈھیلے اور پپوٹوں کی اندرونی سطح کا دھونا کچھ درکار نہیں بلکہ نہ چاہیے کہ مضر ہے۔۔“ (بہار شریعت، جلد 1، حصہ 2، صفحہ 290، مطبوعہ مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)


www.daruliftaahlesunnat.net


daruliftaahlesunnat


DaruliftaAhlesunnat


Dar-ul-ifta AhleSunnat


feedback@daruliftaahlesunnat.net